



---

Pitha Stotram

——  
पिठस्तोत्रम्

——  
Document Information



---

Text title : Pitha Stotram

File name : pIthastotram2.itx

Category : vishhnu, stotra

Location : doc\_vishhnu

Proofread by : Manish Gavkar

Latest update : September 24, 2023

Send corrections to : [sanskrit at cheerful dot c om](mailto:sanskrit at cheerful dot c om)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

September 24, 2023

*sanskritdocuments.org*

---



ಪೀಠಸ್ತೋತ್ರಂ



ದೇವಾ ದೇವೇಶ್ವರಾದ್ಯಾಶ್ಚ ಋಷಯೋ ಋಷಿಸತ್ತಮಾಃ .  
ಪೃಥಗೇವೋಪದೇಷ್ಟಾರಸ್ತೇಷಾಂ ಪೀಠಂ ಪೃಥಕ್ ಪೃಥಕ್ .. 1..  
ಮನುಷ್ಯೇಶ್ವರಾವತಾರಾ ಯೇ ಆಚಾರ್ಯಾ ಮುರವೈರಿಣಃ .  
ಪಾರಂಪರ್ಯಾಗತಂ ತೇಷಾಂ ಪೀಠಮೇಕಂ ವಿಶಿಷ್ಯತೇ .. 2..  
ಯಥಾ ಮಹೀಭೃತಾಂ ಪೀಠಂ ಜಗತಾಂ ಪಾಲನಾಯ ವೈ .  
ತಥೈವಾದೇಶಿಕಾನಾಂ ಚ ಪೀಠಂ ಧರ್ಮಪ್ರವೃತ್ತಯೇ .. 3..  
ಪೀಠಸ್ಥ ಏವ ಭೂಪಾಲೋ ಯಥಾ ನ್ಯಾಯಪ್ರವರ್ತಕಃ .  
ತಥಾ ಪೀಠಸ್ಥಿತಾಚಾರ್ಯೋ ಯೋಗ್ಯೋ ಧರ್ಮಪ್ರವೃತ್ತಯೇ .. 4..  
ಪೀಠಸ್ಥಿತೋ ಯಥಾ ರಾಜಾ ಮಾನ್ಯೋ ದೇವೈರ್ನರೈರಪಿ .  
ತಥಾ ಪೀಠಸ್ಥಿತಾಚಾರ್ಯಃ ಪೂಜ್ಯಃ ಸ್ಯಾನ್ನ ವಿನಾ ಚ ತಂ .. 5..  
ಯದಾ ವಿಲುಪ್ಯತೇ ಪೀಠಂ ಪಾರಂಪರ್ಯಕ್ರಮಾಗತಂ .  
ದೇಶಕಾಲಪ್ರಮಾದಾದ್ಯೈಸ್ತದಾ ನೂತ್ನಂ ವಿಧೀಯತೇ .. 6..  
ದೇವರ್ಷೀಣಾಂ ಚ ಪೂರ್ವೇಷಾಂ ಮಂತ್ರಂ ವಾ ನಾಮಮಂತ್ರಕಂ .  
ಸಂಯೋಜ್ಯ ಪೀಠಮಂತ್ರೇಣ ಪೀಠಂ ಸಂಸ್ಥಾಪಯೇತ್ಸುಧೀಃ .. 7..  
ರಾಜಪೀಠಾಂಗವದ್ರಾಜಪೀಠಾಂಗೈಃ ಪೀಠಮರ್ಚಯೇತ್ .  
ಅಥವಾ ಭಾವನಾಮಾತ್ಮೈಃ ಪೂರ್ವೋಕ್ತಂ ವಾ ಯಥೇಷ್ಟಿತಂ .. 8..  
ಅಥವಾ ಸಪ್ತದಶಭಿಯಂತ್ರೈರ್ಮಂತ್ರೈರ್ನಿರೂಪಿತಂ .  
ಸಂರಾಡಾಚಾರ್ಯಪೀಠಂ ಸ್ಯಾತ್ಸಮಚ್ಯುತಂ ನಿತ್ಯಮೇವ ತತ್ .. 9..  
ತಸ್ಯ ದಕ್ಷಿಣಪಾರ್ಶ್ವೇ ತು ಕುರ್ಯಾದ್ಯಂತ್ರಚತುಷ್ಟಯಂ .  
ತತ್ತ್ವ ತತ್ತ್ವೈಶರ್ಷಿದೇವೈರುಪದೇವೈಸ್ತದಿಷ್ಟತೇ .. 10..  
ವಾಮೇ ಪಾರ್ಶ್ವೇ ಚತುರ್ಯಂತ್ರೀ ಕುರ್ಯಾತ್ಸಾಧಕಸತ್ತಮಃ .  
ಸ್ವರೈರ್ವರ್ಣೈರ್ಮಂತ್ರಬೀಜೈಃ ಪದ್ಮೈರ್ಮಾನಸ್ಯ ಸಂಭವಾತ್ .. 11..  
ಪುರತಃ ಪದಕೇ ತತ್ರ ಪುನರ್ಯಂತ್ರಚತುಷ್ಟಯಂ .  
ಗಾಯತ್ರಾ ನಿಗಮಾನಾಂ ಚ ತಥಾ ವೈ ಶಾಸ್ತ್ರಮಂತ್ರಯೋಃ .. 12..  
ಮಧ್ಯೇ ಸಿದ್ಧಿನಿಧೀಯಂತ್ರಮಾಸನಂ ತತ್ರ ಕಲ್ಪಯೇತ್ .  
ಗೋಪಾಲಯಂತ್ರರಾಜಂ ಚ ಪೃಷ್ಠೇ ತಸ್ಯಾಗ್ರತೋ ಭವೇತ್ .. 13..

ಸಂಖ್ಯಾಯಂತ್ರಂ ಚಾಂಕಯಂತ್ರಂ ಪೃಷ್ಠೇ ಪೀಠಸ್ಯ ಪೃಷ್ಠತಃ .  
 ಅಧರ್ಮಚಕ್ರಂ ಚಕ್ರಸ್ಯಾಧಸ್ಥಂ ಮೂರ್ಧ್ನಿ ಗುರುವಿಶೇತ್ .. 14..  
 ಗೋಪಾಲೋಪಾಸಕಾನಾಂ ಚ ಏತಸ್ನಿಹಾಸನಂ ಮತಂ .  
 ಸೌವರ್ಣಂ ರಾಜತಂ ತಾಮ್ರಂ ಕಾಷ್ಠಮಾಶ್ಮಂ ಚ ಮೃನ್ಮಯಂ .. 15..  
 ಅಸಂಭವೇ ಭಾವನೈವ ಮಂತ್ರಾದೀನಾಂ ವಿಧೀಯತೇ .  
 ಉತ್ತೇಧಃ ಪರಿಣಾಹಶ್ಚ ಶಾಸ್ತ್ರತೋ ವಾಪ್ಯಭೀಪ್ಸಿತಃ .. 16..  
 ಆಚಾರ್ಯಕುಲಸಂಭೂತ ಆಚಾರ್ಯಗುಣಸಂಶ್ರಯಃ .  
 ಸ್ಥಿತ್ವೈವ ತತ್ತ್ವಮಾಚಾರ್ಯಾ ಯೋಗ್ಯೋ ವ್ಯಾಖ್ಯೋಪದೇಶಯೋಃ .. 17..  
 ಸಮೃದ್ಧಯೋಃಸ್ಯ ವರ್ಧಂತೇ ಪ್ರತಾಪೋಽಸ್ಯ ಯತೋ ಮಹಾನ್ .  
 ಆಚಾರ್ಯತೋ ಹರೇರ್ಭಕ್ತಿವಿರಕ್ತಿರಪಿ ಜಾಯತೇ .. 18..  
 ಏತಸ್ನಿಹಾಸನಂ ದಿವ್ಯಂ ರಾಜ್ಞಾ ಶಿಷ್ಯೈಶ್ಚ ಸಮೃತ್ಯೈಃ .  
 ಪೂಜಿತಂ ಮನನೀಯಂ ಸ್ಯಾದಾಚಾರ್ಯಃ ಸಾಂಪ್ರದಾಯಿಕಃ .. 19..  
 ವ್ಯಾಸಸಿಂಹಾಸನಂ ಚಾನ್ಯದ್ಧೀಯತೇ ಋಷಿಭಿರ್ಧ್ವಿಜೈಃ .  
 ರೋಮಹರ್ಷಣಯೇ ಯದ್ವಚ್ಛಾಸ್ತ್ರವ್ಯಾಖ್ಯಾಕೃತೇಽರ್ಪಿತಂ .. 20..  
 ಸಂಶ್ರಯೇದ್ ಬ್ರಾಹ್ಮಣೋ ವಿದ್ವಾನ್ಸೂತೋ ನೈವ ವಿಲೋಮಜಃ .  
 ಮಂತ್ರಯೋಃ ಪ್ರಾತಿಲೋಮ್ಯೇನ ಮಖೇಂ ಜಾತಸ್ತಥೋಚ್ಯತೇ .. 21..  
 ವಿನಂದನ್ನಿಜಕಾಂಡಾರ್ಥಂ ಪಾಂಚರಾತ್ರಂ ಸದಾಗಮಂ .  
 ವದನ್ ಸ್ವಸಂಹಿತಾಂ ಗರ್ವಾಜ್ಜಜ್ಞೇ ಸಂಕರ್ಷಣಶ್ಚ ತಂ .. 22..  
 ಆಚಾರ್ಯಂ ಮಾನಯೇದ್ಧೀಮಾನ್ಮನಸಾ ಕರ್ಮಣಾ ಗಿರಾ .  
 ಪಂಚಾಕ್ಷರೀ ಮಹಾಮಂತ್ರಯಂತ್ರಂ ಸ್ಥಿತ್ವಾ ಸ್ವಯಂ ಹರಿಃ .. 23..  
 ಇತ್ಥಂ ಪೀಠಸ್ಯ ಮಾಹಾತ್ಮ್ಯಂ ಜ್ಞಾತ್ವಾ ಪೀಠಂ ಸಮಾಶ್ರಿತಂ .  
 ರಾಧಿಕಾಯೈ ದದೌ ಪೂರ್ವಂ ಲಲಿತಾಯೈ ಚ ಸಾ ದದೌ .. 24..  
 ಸಾ ಮಹ್ಯಮದದಾದ್ ದೇವೀ ವಾಗೀಶಾಯ ಸದಸ್ಪತಿಃ .  
 ಸಂಕಲ್ಪಮಸ್ಯ ಸಂಕಲ್ಪ್ಯ ಚರಿತಂ ಚ ಮಹಾತ್ಮನಾಂ .. 25..  
 ಪಂಚಾಕ್ಷರಂ ಚಾಷ್ಟವರ್ಣಂ ತಥೈವಾಷ್ಟಾದಶಾಕ್ಷರಂ .  
 ನಾರಾಯಣಾಯ ಶೇಷಾಯ ಸ ದದೌ ತ್ರಿಪುರಾರಯೇ .. 26..  
 ದಶಾರ್ಣೇನ ಚ ಸಂಯುಕ್ತಾನೋಽದಾನ್ಮಂತ್ರಾನ್ಪುರರ್ಷಯೇ .  
 ದ್ವಾದಶಾರ್ಣೇನ ಸಂಯುಕ್ತಾಂತಾನ್ ವ್ಯಾಸಾಯ ದದಾವಸೌ .. 27..  
 ನಮಃ ಪೀಠಾಯ ಮಹತೇ ಆಚಾರ್ಯಾಯ ನಮೋ ನಮಃ .  
 ಉಪದೇಶಾಯ ಮಂತ್ರೇಭ್ಯಃ ಶಿಷ್ಯೇಭ್ಯಶ್ಚ ನಮೋ ನಮಃ .. 28..  
 ಭತ್ರಾಯಾಮೃತವರ್ಷಾಯ ವಾರಣಾಯಾತಪಸ್ಯ ಚ .  
 ನಮಶ್ಚಾಮರಯುಗ್ಮಾಯ ಶಂಖಯುಗ್ಮಾಯ ವೈ ನಮಃ .. 29..

ವಾದಿತ್ರೇಭ್ಯೋ ನಮಸ್ತಸ್ಯ ದರಾರಿಭ್ಯಾಂ ನಮೋ ನಮಃ .  
ಜ್ಯೋತಿಯುಗ್ಮಾಯಾಂಧಕಾರಮರ್ದನಾಯ ನಮೋ ನಮಃ .. 30..  
ಮಾಯೂರಹಸ್ತಕಡ್ಡಂದ್ವಸ್ವರ್ಣವೇತ್ರಯುಗಂ ನಮಃ .  
ರೂಪ್ಯಂ ವೇತ್ರಯುಗಂ ಭವ್ಯಂ ಹರಿವಕ್ತ್ರಚತುಷ್ಟಯಂ .. 31..  
ಆರ್ಯಸಿಂಹಾಸನಂ ವಂದೇ ಕೇತುಧ್ವಜವಿರಾಜಿತಂ .  
ನೀರಾಜಮಾನಂ ಯಃ ಪಶ್ಯೇತ್ಪ್ರಣಮೇತ್ಸ ಹರಿಂ ವ್ರಜೇತ್ .. 32..

(56-87)

ಇತಿ ಶ್ರೀಶಾಂಡಿಲ್ಯಸಂಹಿತಾಯಾಂ ಪಂಚಮೇ ಭಕ್ತಿಖಂಡೇ ತುರಿಯಾಂಶೇ  
ಸಾಂಪ್ರದಾಯಿಕಸ್ತೋತ್ರನಿರೂಪಣಂ ನಾಮೈಕಾದಶೋಽಧ್ಯಾಯೇ ಪೀಠಸ್ತೋತ್ರಂ  
ಸಂಪೂರ್ಣಂ .

Proofread by Manish Gavkar

---

*Pitha Stotram*

pdf was typeset on September 24, 2023

Please send corrections to [sanskrit@cheerful.com](mailto:sanskrit@cheerful.com)

